

समे – 12:25 hrs.

<><><><><><>

### Nominations-s 2<sup>nd</sup> Phase

लोकसभा चुनांस दे दुए गेड़ लेई नामांकन भरने दा अज्ज अखीरी ध्याड़ा ऐ। 88 लोकसभा सीटें लेई 12 राज्यें ते केंद्र शासित प्रदेशें च मतदान इस म्हीने दी 26 तरीक गी होडन। जम्मू-कश्मीर गी छोड़िये बाकी सब्बनें राज्यें ते केंद्र शासित प्रदेशें च नामांकनें दी जांच कल होग। जम्मू-कश्मीर च एह जांच शनिवार कीती जाग। उम्मीदवापारी वापस लैने दी खीरी तरीक इस म्हीने दी 8 तरीक ऐ। बीजेपी ते कांग्रेस दे केई वरिष्ठ नेताएं जियां ओम बिरला, महेश शर्मा, राहुल गांधी, शशि थरूर होरें कल अपने नामांकन दायर कीते।

<><><><><><>

### Compaigning 1<sup>st</sup> Phase

लोकसभा चुनाएं दा प्रचार-प्रसार बड़े जोश कन्ने चला करदा ऐ। बड्डी-बड्डी राजनैतिक पार्टियें दे वरिष्ठ नेता पूरे देसै च रैलियां ते जनसभा करा करदे न। प्रधानमंत्री ते भाजपा दे वरिष्ठ नेता नरेंद्र मोदी होरें उत्तर प्रदेश दे भाजपा कार्यकर्ताएं दी डिजिटल रैली गी नमो ऐप राहें संबोधित कीता। इस मौके पर उनें कार्यकर्ताएं गी पराने सारे मतदान सरबन्धी रिकार्ड त्रोडने दे संकल्प कन्ने कम्म करने दा आग्रह कीता। उनें विश्वास जाहिर कीता जे भाजपा दा हर कार्यकर्ता राज्यें च बड़ी मेहनत कन्ने कम्म करा रदा ऐ तां जे हर सीट च जित्त दर्ज कीती जाई सके।

पार्टी दे वरिष्ठ नेता गृह मंत्री अमित शाह होंरें उत्तर प्रदेश दे मुजफ्फरनगर च भाजपा दे मेदवार संजीव बलयान हुंदे समर्थन च इक रैली गी संबोधित कीता। तोआई कांग्रेस अध्यक्ष मल्लिकार्जुन खड़गे होंरें दिल्ली पूर्वोत्तर हल्के थमां घर-घर गरंटी अभियान दी शुरुआत कीती। इस मौके पर बोलदे होई खड़गे होंरें दावा कीता, जे जेकर कांग्रेस सत्ता च आई तां ओह खाली पेदी सरकारी असाभिएं गी फौरी तौर पर पुर करोग।

<><><><><><>

Dr. Jatinder Singh

उधमपुर-डोडा-कठुआ लोकसभा क्षेत्र दे भाजपा मेदवार डॉ. जितेंद्र सिंह होंरें आखेआ जे तकरीबन 6 दहाकें थमां पैहले दी सरकारें डोडा जिले दे मुख कस्बे डोडा ते भद्रवाह दे बशकार इक खरी चाल्ली दी शिड़क बी नेई बनाई सकियां। उनें आखेआ जे 2014 च प्रधानमंत्री नरेंद्र मोदी हुंदी सरकार औने दे बाद सरकार नै दूर-दराज दे ग्राएं गी बी शिड़कें राहें जरनैली शिड़कें कन्नै जोड़ी दिता। एह गल्लां उनें कल डोडा जिले दे दूर-दरेडे पहाड़ी ग्राएं च चला करदे अपने चुनावी दौरें दरान जनसभाएं च आकखी। उनें एह बी आखेआ जे एन.डी.ए. दे शासन दे पिच्छले दस्सें बरें दरान उंदे संसदीय क्षेत्र च मते सारे विकास कम्म ते परियोजनाएं दा कम्म पूरा होआ ऐ।

<><><><><><>

## Congress-Rally

ऑल इंडिया कांग्रेस कमेटी दे जम्मू-कश्मीर मामले दे प्रभारी भरत सिंह सोलंकी होंरें आखेआ ऐ जे मोदी हुंदी अगुवाई आहली भाजपा सरकार आम लोकें ताई नेई बल्कि अमीर लोकें लेई कम्म करा'रदी ऐ। कल बाग-ए-बाहु च कांग्रेस मेदवार रमन भल्ला लेई इक कट्ठ गी संबोधित करदे होई उनें आखेआ जे भाजपा सरकार नै गरीब लोकें दा जीना मुश्कल करी दिते दा ऐ।

<><><><><><>

## SVEEP-Pink

उधमपुर दे सी.डी.पी.ओ दफ्तर च कल जिला चुनांs प्राधिकरण आस्सेआ इक स्वीप पिंग सम्मेलन दा आयोजन कीता गेआ। इस सम्मेलन दा आयोजन उधमपुर जिला चुनांs प्राधिकरण ते संगठित बाल विकास सेवा ते आंगनवाड़ी कार्यकर्ताएं रलिये कीता। आकाशवाणी दे जम्मू आले संवाददाता दी जानकारी मुजब 200 शा बद्द आंगनवाड़ी कार्यकर्ताएं केई गतिविधियें च हिस्सा लैता जिंदे च स्टापू, रस्सी टप्पना, कविताएं दा पाठ करना वगैरा शामिल हा। जिला स्वीप नोडल अधिकारियें कार्यकर्ताएं गी 19 अप्रैल गी वोट पाने दी अपील कीती ते औंदे लोकसभा चुनां च महिलाएं दी अहम भूमिका गी उजागर कीता। इस मौके पर प्रतिभागियें गी भारतीय चुनांs आयोग आस्सेआ उपलब्ध सहूलतें बारे बी दस्सेआ दसाया गेआ जिंदे च दिव्यांगजनें ते बुजुर्गे आस्तै मतदान केंद्रें च उपलब्ध सहूलतां बी शामिल हियां।

<><><><><><>

## SVEEP-Rajouri

मतदाताएं गी जागरूक बनाने लेई कल राजौरी जिले दे थन्नामंडी ते गंभीर ब्राह्मणा इलाकें च स्वीप अभियान दा आयोजन कीता गोआ। जिला स्वीप टीम नै स्वीप 87 थन्नामंडी कन्नै रलियै घर-घर जाइयै खास तौरा पर वार्ड नंबर 10, 11 ते 12 च लोकें गी वोट पाने दे महत्वै बारै जागरूक कीता। इयै नेई इक होर स्वीप टीम नै गंभीर ब्राह्मणा च जाइये लोकें गी जागरूक कीता। दौनें टीमें दे सदस्ये लोकें गी चुनावी प्रक्रिया च हिस्सा लैने ते वोट पाने दे अपने हक्कें गी इस्तेमाल करने दी अपील कीती।

<><><><><><>

## Govt. Medicine

सरकार नै आखेआ ऐ जे मीडिया रिपोर्टें राएं फैलाई जा रदियां दोआइएं दियां कीमतां बधने बारै खबरां भलेयां झूठियां ते लोकें च भ्रम फैलाने आहिलियां न। केंद्री सेहत मंत्रालय नै आखेआ ऐ जे इस रिपोर्ट मुजब 500 कोला मती दोआइएं पर कीमतां बधने दा असर पौग। उनें आखेआ जे ऐसियां खबरां झूठियां ते ऐन गै, सगुआं गलत नियत कन्नै फैलाइयां जा'रदियां न।

<><><><><><>

## DC-Udhampur

उधमपुर दियां डिप्टी कमिशनर सलोनी राय होरें आँदे त्यारें, नरातें, ईद, रामनौमी ते बसाखी दे त्यारें लेई इंतजामें बारै इक बैठक लाइये चर्चा कीती। इस बैठक च अधिकारिये दे कन्नो-कन्नी मन्ने-परमन्ने दे नागरिक बी शामिल हे।

इस मौके पर सुरक्षा सरबन्धी इंतजाम, पीने आला साफ पानी, बिजली आपूर्ति, फर्स्ट एड, साफ-सुठ, सने होरनें केई इंतजामें बारे तफसीली चर्चा कीती गई। डीसी होरें मुतलका मैहकमे दे अधिकारिये गी सब्बे इंतजाम यकीनी बनाने दे निर्देश दिते। डीसी होरें पुलस मैहकमे गी बी सुरक्षा दे निग्गर बंदोबस्त करने लेई गलाया तां जे त्यारे दौरान कोई हादसा नेई होवे।

<><><><><><>